



CONSULATE GENERAL OF THE UNITED STATES OF AMERICA
HYDERABAD, INDIA

April 28, 2011

MEDIA NOTICE
For Immediate Release

రాయబారిగా వచ్చాను .. కుటుంబసభ్యునిగా వెళ్ళిపోతున్నాను
భారత్ లో అమెరికా రాయబారి తిమోతీ రోమర్

హైదరాబాద్: భారత్ లో అమెరికా రాయబారి తిమోతీ జె రోమర్ గురువారం తన పదవికి రాజీనామా చేశారు. అమెరికా అధ్యక్షుడు బరాక్ ఒబామా దీనిని ఆమోదించేవరకూ ఆయన తన పదవిలో కొనసాగుతారు. జూన్ లో ఆయన అమెరికా వెళ్ళనున్నారు.

రాజీనామా పూర్తిగా తన వ్యక్తిగతమని, కుటుంబ సంబంధమై తీసుకున్న నిర్ణయమని రోమర్ చెప్పారు. రెండేళ్ళ క్రితం తాను ఈ పదవిని అంగీకరించినప్పుడే .. రెండు సంవత్సరాల కోసం మాత్రమే ఇండియా వెళ్తానని ప్రెసిడెంట్ ఒబామాకు స్పష్టం చేశానన్నారు. “నా కుమారులిద్దరూ రాబోయే 14 నెలల్లో కాలేజీ చదువుల కోసం వెళ్ళబోతున్నారు. నా తల్లిదండ్రులు, అత్తమామలు, పిల్లలతో గడపాల్సిన అవసరం వుంది” అన్నారాయన. రెండేళ్ళ క్రితం విధుల్లో చేరేముందు తన ముందున్న వ్యూహాత్మక బాధ్యతలన్నిటినీ విజయవంతంగా పూర్తిచేశానని తన సంతృప్తి వ్యక్తం చేశారు.

“గడచిన రెండు సంవత్సరాల కాలం భారత్ లో నాకు, నా కుటుంబసభ్యులందరికీ మరపురానిది. ఆర్డ్రమైన అనుభూతులు, విలువైన స్నేహాలు, అర్థవంతమైన భాగస్వామ్యాల ఏర్పాట్లతో సాఫీగా సాగిపోయింది. నా మిత్రుడు ప్రెసిడెంట్ ఒబామా చెప్పినట్లుగా భారత్ అమెరికా సంబంధాలు 21వ శతాబ్దపు భాగస్వామ్యానికి నిర్వచనంగా మారాయి. నేను బాధ్యతల్లో వున్న సమయంలో ఈ బంధం మరింత విశ్వవ్యాప్తమైంది. అమెరికా విదేశాంగ విధానంలో మైలురాయిలాంటి, ఎంతో కీలకమైన ఈ ద్వైపాక్షిక బంధాన్ని మరింత బలపరచడం, విస్తృతపరచడంలో అద్భుతమైన భూమికను పోషించిన బృందానికి నాయకత్వం వహించడం గర్వకారణంగా భావిస్తున్నాను” అన్నారు రోమర్.

“భారత్, అమెరికాల బంధం ఇరు దేశాల ఆర్థికావకాశాల్ని మరింత సానుకూలపరచేందుకు చరిత్రాత్మకమైన మార్గాలను ఏర్పరచింది. రెండు దేశాల ప్రజలు సంపద సృష్టించుకునేందుకు సరికొత్త అవకాశాల్ని సృష్టించడం, రేపటి నాయకత్వాన్ని రూపొందించడం, స్వేచ్ఛ, సురక్షతలతో కూడిన సమాజం కోసం వేసిన ముందడుగుగా దీనిని భావిస్తున్నాను. ఈ సౌభ్రాతృత్వ బంధానికి ఎల్లల్లేవు” అని రోమర్ పేర్కొన్నారు.

2009లో భారత ప్రధాని మన్మోహన్ సింగ్ గౌరవార్థం శ్రేయస్సాధంలో ఏర్పాటుచేసిన విందు సమావేశం భారత్-అమెరికాల మధ్య సరికొత్త బంధానికి తెరతీసిందని, 2010లో ప్రెసిడెంట్ ఒబామా భారత పర్యటన దీనిని సుదృఢం చేసిందని రోమర్ గుర్తుచేసుకున్నారు. భద్రతామండలిలో భారత్ కు శాశ్వత సభ్యత్వం కల్పించేందుకు అమెరికా మద్దతు, కొన్ని భారతీయ కంపెనీలపై వున్న నిషేధం ఎత్తివేతల్ని ఒబామా ప్రకటించిన విషయాన్ని ఆయన గుర్తుచేశారు. ఆఫ్ఘనిస్తాన్ మీద వ్యూహాత్మక

చర్చల్ని ప్రారంభించడం, సామర్థ్యాల పెంపునకు సంయుక్త ఆర్థిక భాగస్వామ్యాన్ని ఏర్పాటుచేయడం ఆనాటి ఫలితాలేనన్నారు.

“మరోవైపు ఉగ్రవాదాన్ని ఎదుర్కొనే అంశాల్లో పరస్పర సహకారంపై భారత ప్రభుత్వంతో ఒప్పందంపై సంతకం చేయడం నేను గర్వపడే విషయాల్లో మరొకటి. మహానగరాల్లో పోలీసు వ్యవస్థను దృఢపరచడం, ఫోరెన్సిక్ ల్యాబ్ శిక్షణ, సమాచారాన్ని పంచుకోవడం, మెరుగైన పాలనా పద్ధతుల్ని పంచుకోవడం ఈ ఒప్పంద ఫలితమే” అన్నారాయన.

రాయబారిగా తన పదవీకాలంలో భారత్, అమెరికాల రక్షణరంగ భాగస్వామ్యం మరింత రాటుదేలించని తిమోతీ అన్నారు. సి130జె ఎయిర్క్రాఫ్ట్ల అమ్మకం, అమ్మకం దశలో వున్న సి17ల ద్వారా ప్రపంచపు అత్యుత్తమ సాంకేతిక పరిజ్ఞానాన్ని భారత్తో పంచుకోవడం వల్ల రెండు దేశాలూ లాభపడ్డాయన్నారు. తద్వారా రెండు దేశాల్లో ఉపాధి అవకాశాలు పెరిగాయన్నారు.

పర్యావరణంపై అంతర్జాతీయ భాగస్వాములుగా భారత్, అమెరికాలు భూగోళంపై వున్న వనరుల్ని మరింత సమర్థవంతంగా వినియోగించుకోవడం, పర్యావరణానుకూలమైన విధానాల్ని అమలుచేయడంపై కలిసి పనిచేస్తున్నాయని రోమర్ వివరించారు. రాబోయే రోజుల్లో ఇరుదేశాల శాస్త్రవేత్తలు ... నీటివనరుల్ని కాపాడుకోవడం, వాతావరణ ముందస్తు సూచనలు, వాతావరణ మార్పులు, శక్తి పునర్వినియోగం మొదలైన అంశాలపై ఒబామా పాలనలో కలిసి పనిచేస్తారని రోమర్ వివరించారు. మరోవైపు ఒబామా, మన్మోహన్సింగ్లు ప్రతిపాదించిన మేధోపరమైన భాగస్వామ్యం ద్వారా ఇరు దేశాల బోధనా సిబ్బంది మార్పిడి, విద్యారంగంలో ఉద్యోగుల అభివృద్ధి, యూనివర్సిటీలమధ్య భాగస్వామ్యాలవల్ల రెండు దేశాలకూ అత్యున్నతస్థాయిలో లబ్ధి చేకూరనుందన్నారు.

“ఏదేమైనా ఇరుదేశాల ప్రజల మధ్య బంధాలు బలపడటమే భారత్, అమెరికాల భాగస్వామ్యానికి వెన్నెముక. రాయబారిగా నా కుటుంబంతో కలిసి అమూల్యమైన భారతదేశంలో విస్తృతంగా తిరిగే అవకాశం నాకు కలిగింది. లక్నోలో ముస్లిం బాలికలతో బాస్కెట్బాల్ ఆడటం, రణతంభోర్ జాతీయపార్కులో రాచరీవితో వున్న పులుల్ని చూడం, వారణాసిలో పవిత్ర గంగాతీరంలో ‘గంగాహారతి’ని దర్శించుకోవడం ... ఇవన్నీ నాకు జీవితాంతం గుర్తుండిపోయే మధురానుభూతులు. రెండు దేశాల సామాన్య పౌరులు విలువల్ని ఎలా పాటిస్తారు, ఒకేలాంటి ఆసక్తులు రెండు గొప్ప ప్రజాస్వామ్య వ్యవస్థల్ని ఎలా కట్టిపడేస్తున్నాయో నేను వ్యక్తిగతంగా గమనించాను” అని రోమర్ ఉద్వేగంగా తెలిపారు.

ఒక జాతి సంస్కృతి ప్రజల గుండెల్లో, ఆత్మల్లో నిబిడీకృతమై వుంటుందన్న గాంధీజీ మాటల్ని రోమర్ ఉటంకించారు. “భారత్ తన పాఠశాలలు, భిన్న సమాజాలు, ప్రజల హృదయాల్ని నా కోసం, నా కుటుంబం కోసం తెరిచివుంచింది. మమ్మల్ని ఆహ్వానించిన అద్భుతమైన ప్రజలు, వారి నిష్కలక్ష హృదయాల్ని మా గుండెల్లో నింపుకుని వెళ్తున్నాం. ఒక రాయబారిగా వచ్చినా, ఒక కుటుంబసభ్యునిగా వెళ్ళిపోతున్నాను” అని తిమోతీ రోమర్ పేర్కొన్నారు.